

# حقیقت نفاق

## منافقین کی صفات اور ان کی اقسام

(۵)

از جناب مولوی صدر الدین صاحب اصلاحی

گذشتہ نمبر میں علامات نفاق کے عنوان سے نفاق کی اکتالیس علامتیں قرآنی تصریحات کے ساتھ بیان کی جا چکی ہیں۔ باقی علامتیں حسب ذیل ہیں:

(۴۲) ہلکے اور بے ضرر احکام شرعیہ پر تو بڑی تندہی سے عمل کرنا لیکن سخت اور ایثار طلب احکام سے روگردانی کرنا۔ **الْحَرُثْرَ إِلَى الَّذِينَ لَهُمْ كُفُوًا أَيْدِيَكُمْ... (النساء - ۱۱)**

(۴۳) جہاد کا نام سن کر کانپ اٹھنا اور میدان جہاد کی طرف رخ کرتے ہوئے شدت خوف سے بدحواس ہو جانا۔ **رَأَيْتَ الَّذِينَ فِي قُلُوبِهِمْ مَرَضٌ يَنْظُرُونَ إِلَيْكَ نَظَرَ الْمَغْشِيِّ عَلَيْهِ مِنَ الْمَوْتِ - (محمد - ۳)**

(۴۴) فریضہ جہاد کی ادائیگی کے وقت جبکہ عام امت اس فرض کو پورا کرنے کے لیے غنیم کے مقابل جا رہی ہو، ہر طرح کی استطاعت رکھنے کے باوجود امام وقت کے سامنے طرح طرح کے بہانے پیش کرنا اور پیچھے رہ جانے کی اجازت چاہنا۔ **وَإِذَا أَنْزَلْتُمْ سُورَةَ أَنْ آمِنُوا بِاللَّهِ وَجَاهِدُوا مَعَ رَسُولِهِ اسْتَأْذَنَكَ أُولُو الطُّولِ مِنْهُمْ**

(توبہ - ۱۱)

(۴۵) جنگ کی ضرورت سورج کی طرح عیاں ہو لیکن مختلف تاویلوں سے، تاکر اس آزمائش

سے نجات مل جائے، اس ضرورت کا انکار کرنا۔ قَالُوا لَوْ نَعْلَمُ قِتَالًا لَاتَّبَعْنَاكُمْ (آل عمران ۲۶)

اُسے جنگی مصالح کے خلاف بتانا۔ خود بھی گھر بیٹھ رہنا اور دوسروں کو بھی تن آسانی اور آرام پزیری کی ترغیب دینا۔ وَقَالُوا لَآتَنْفِرُوا فِي الْحَرْبِ - (توبہ - ۱۱)

(۲۷) میدان جہاد میں، مصالح ملی اور اسلامی عزت و ناموس کے بجائے اپنی جانوں ہی کی فکر میں رہنا۔ ... وَطَائِفَةٌ قَدْ أَهَمَّتْهُمْ أَنفُسُهُمْ... يَقُولُونَ لَوْ كَان لَنَا مِنَ الْأَمْرِ شَيْءٌ مَّا قَتَلْنَا هَٰؤُلَاءِ (آل عمران - ۱۶)

(۲۸) مسلمان ہونے کا مطلب یہ سمجھنا کہ اب کسی مصیبت سے دوچار ہونا نہ پڑے گا کیونکہ جب ہمیں رب السموات والارض کے تنہا نام لیوا ہیں تو وہ ہم کو اپنے منکروں اور دشمنوں کے مقابلہ میں مبتلائے مصیبت کیوں کریگا۔ پھر جب کوئی ایسا موقع آپڑے کہ بظاہر مسلمانوں کو مادی ہنرت پہنچ رہی ہو تو خدا، اس کے رسول اور اس کے بھیجے ہوئے دین اسلام کی صداقت میں طرح طرح کے شک کرنا۔ وَإِذ يَقُولُ الْمُنَافِقُونَ وَالَّذِينَ فِي قُلُوبِهِم مَّرَضٌ مَّا وَعَدَنَا اللَّهُ وَرَسُولُهُ إِلَّا غُرُورًا (احزاب - ۲) يَظُنُّونَ بِاللَّهِ غَيْرَ الْحَقِّ ظَنَّ الْجَاهِلِيَّةِ

(آل عمران - ۱۶)

(۲۹) میدان جہاد سے، امام اور شکر اسلام کو چھوڑ کر بھاگ کھڑا ہونا، خواہ اپنی جان بچانے کی نیت سے، خواہ مسلمانوں کے حوصلے کو پست کرنے کی ہال سے۔ وَإِذ تَأْتِي طَائِفَةٌ مِّنْهُمْ يَا أَهْلَ يَثْرِبَ لَا مُقَامَ لَكُمْ فَارْجِعُوا... إِنَّ يَثْرِبَ مِنَ الْأَشْرَارِ (احزاب - ۲)

(۵۰) شرکت جہاد کی سعادت سے محروم رہنے پر حزين و لول ہونے کے بجائے مسرور ہونا۔

فِرِحَ الْمُخَلَّفُونَ بِمَقْعَدِهَا خِلَافَ رَسُولِ اللَّهِ

(توبہ - ۱۰)

(۵۲) خود رکھنے کے علاوہ دوسروں کو بھی میدان جنگ میں جانے سے روکنا۔ قَدْ يَعْلَمُ

اللَّهُ الْمُعْوِقِينَ مِنْكُمْ وَالْقَائِلِينَ لِإِخْوَانِهِمْ هَلُمَّ إِلَيْنَا

(اعزاب - ۲)

(۵۳) راہ حق میں جان دے دینے کی سعادت اور ارجمندی سے بے خبر ہونا اسے مفت

کامیاب جان سمجھنا اور جس طرح کسی بد انجامی پر افسوس کیا جاتا ہے اس طرح شہداء کی قابل رشک

موت پر اظہار افسوس کرنا۔ الَّذِينَ قَالُوا لِإِخْوَانِهِمْ وَقَعَدُوا الْوَأَطَاعُوا مَا قَاتَلُوا

- (آل عمران - ۱۷)

(۵۴) ایمان کی قوت اور صبر و توکل علی اللہ کی ماہیت کا اندازہ دانا نہ ہونا۔ کفر و ایمان

دونوں کو اثر نافذ اور ثبات کے لحاظ سے ایک جیسا سمجھنا۔ اس علم سے محروم اور اس یقین سے

خالی ہونا کہ فتح و شکست کا مدار مادی اسباب پر نہیں بلکہ ایمان باللہ کی بخشی ہوئی قلبی استقامت پر

ہے اور اپنے نفس العین کی خاطر عالم اسباب سے بالاتر ہو جانے میں ہے۔ اس حقیقت سے نا آشنا

ہونا کہ حق پرست کی حمایت سے اگر دنیا جہاں کے انسان منہ موڑ لیں تب بھی اسکے لیے غم و خطر

کا کوئی موقع نہیں کہ دشمن جو قوی است نگہباں قوی تر است۔ نفاق اسی ذوق یقین سے محرومی کا

نام ہے۔ اِذْ يَقُولُ الْمُنَافِقُونَ وَالَّذِينَ فِي قُلُوبِهِمْ مَرَضٌ غَرَّ هَؤُلَاءِ دِينَهُمْ

- (انفال - ۷)

(۵۵) صرف اُس وقت جنگ کے لیے نکلنا جب یہ توقع ہو کہ نہ کوئی خطرناک لڑائی ہوگی

اور نہ راستہ میں زیادہ مشکلات اور مصائب پیش آئیں گی بلکہ نہایت آسانی سے مال غنیمت ٹوٹ

کر واپسی ہو جائیگی۔ لَوْ كَانَ عَرَضًا قَرِيبًا وَسَفَرًا قَاصِدًا لَاتَّبَعُوكَ وَلَكِنْ بَعَدَتْ عَلَيْهِمُ

الشُّقَّةُ

- (توبہ - ۶)

(۵۶) خطرہ کے وقت تو مسلمانوں کا ساتھ نہ دینا مگر جب برا وقت گزر جائے اور مسلمان میدان جنگ سے واپس آئیں تو نہایت مومنانہ صورت اور مخلصانہ لب و لہجہ کے ساتھ ان کا استقبال کرنا اور اپنے عدم شرکت کی جھوٹی مجبوریاں بیان کر کے معذرت خواہ ہونا اور محض زبانی۔ اور وہ بھی نائشی۔ اظہار سہرروی اور لمبی چوڑی قسموں سے لوگوں کو خوش رکھنے کی سعی کرنا۔ وَيَسْخَلِفُونَ بِاللَّهِ لِيُاسْتَفْعَنَّا كَخُرَجِنَا مَعَكُمْ... وَاللَّهُ يَعْلَمُ مَا هُمْ لَكَ ذَبُونِ

(توبہ - ۶)

(۵۷) اگر کسی مجبوری کی وجہ سے جنگ میں شریک ہونے کی توبت بھی آجائے تو جماعت میں فتنہ انگیزیاں کرتے رہنا اور اس طرح اسے تقویت دینے کے بجائے اور کمزور کرنا۔ كُوْخِرُوْا هُنَا مَا زِلَادُكُمْ وَالْاَخْبَابُ اَوْلَا اَوْضَعُوْا خِلْدَكُمْ يَبْغُوْنَكُمْ الْفِتْنَةَ

(توبہ - ۷)

(۵۸) نظام تمدن کو اپنی اغراض کی خاطر برباد کرنا، خصوصاً ایسے وقت کو غنیمت سمجھنا جبکہ اہل ایمان دشمنان دین کے مقابلہ میں مشغول ہوں۔ فَلَ عَسَيْتُمْ اِنْ تَوَلَّيْتُمْ اَنْ تُفْسِدُوْا فِي الْاَرْضِ وَتَقَطَّعُوْا اَرْحَامَكُمْ

(محمد - ۳)

(۵۹) جہاد میں شریک ہونا بھی تو محض دنیوی فائدے اور حصول غنائم کے لالچ سے نہ کہ حق کو بلند کرنے اور باطل کو سرنگوں کرنے کی خاطر۔ وَلَئِنْ اَسَابَكُمْ فَضْلٌ مِّنَ اللّٰهِ لَيَقُولُنَّ كَاَنَّ اللّٰهَ لَمْ يَكُنْ بَيْنَكُمْ وَبَيْنَهُ مَوَدَّةً يٰكَيْتَنِيْ كُنْتُ مَعَهُمْ فَاَفُوْزَ فَوْزًا عَظِيْمًا

(نساء - ۱۰)

(۶۰) قربانیاں دینے کے وقت تو چھپ کر بیٹھ رہنا لیکن مال غنیمت، یا جو شے بھی عام مسلمانوں کی قربانیوں کے نتیجہ میں حاصل ہو، اس میں حصہ پانے کے لیے اسلام کی فلاح و بہبود کا دم بھرتے اور ایمان کے نعرے لگاتے ہوئے آ موجود ہونا۔ فَاِذَا ذَهَبَ الْخَوْفُ سَلَقُوْكُمْ بِالْسِيْنَةِ حِدَادٍ اَشْحَثَةً عَلٰى الْخَيْرِ

(حزاب - ۲)

(۶۱) تقسیم غنائم کے وقت زیادہ سے زیادہ مال حاصل کرنے کی سعی کرنا اور اگر حسبِ خواہش حصہ نہ لگے تو بگڑ بیٹھنا اور اپنی کارگزاریوں کو دیکھنے کے بجائے امامِ جماعت پر بہتان لگانا۔  
 وَمِنْهُمْ مَّن يَلْمِزُكَ فِي الصَّدَقَاتِ فَإِنْ أُعْطُوا مِنْهَا رُضُوا وَإِن لَّمْ يُعْطُوا مِنْهَا إِذَا هُمْ  
 يَسْتَخْطُونَ

- (توبہ - ۷۰)

(۶۲) ایسی پالیسی اختیار کرنا کہ جنگ کے اختتام پر ہر صورت اپنا دین آزبھریں۔ اگر مسلمان غالب ہوں تو ان سے بھی مالِ غنیمت میں حصہ مل کر رہے اور اگر دشمن غالب رہیں تو ان سے بھی صلہ ہاتھ آئے۔  
 فَإِنْ كَانَ لَكُمْ فِتْنَةٌ مِنَ اللَّهِ قَالَوَاللَّهِ لَئِن كُنَّا لَمُتَّعَيْنًا وَإِن كَانُوا لَكَا فَرِيقٍ نَّصِيبُ  
 قَالُوا لَمْ نَسْخَرِكُمْ عَلَيْكُمْ وَمَنْعَكُمْ مِنَ الْمُؤْمِنِينَ۔

رنا - ۱۰

(۶۳) اسلام کی محبت کو اہلِ وعیال اور وطن کی محبت پر قربان کر دینا اور بوقتِ ضرورت دین کی خاطر ترکِ وطن یعنی ہجرت نہ کرنا اور غیرِ اسلامی طرز کی زندگی بسر کرنے پر تانغہ رہنا۔  
 تَوَقَّهْمُ الْمَلَائِكَةُ..... قَالُوا كُنَّا مُسْتَضْعَفِينَ فِي الْأَرْضِ قَالُوا لَمْ تَكُنْ أَرْضُ اللَّهِ وَاسِعَةً  
 فَتَهَاجِرُوا فِيهَا

- (انسار - ۱۲) نَبِزُوا لِيَعْلَمَنَّ اللَّهُ الَّذِينَ

(عنکبوت - ۱)

أَمَنُوا وَلِيَعْلَمَنَّ الْمُنَافِقِينَ

(جیسا کہ پہلے بالتشریح بتایا جا چکا ہے، یہ آیت تمہیدِ ہجرت کے سلسلے میں نازل ہوئی ہے اور یہاں منافق انہیں لوگوں کو کہا گیا ہے جو ہجرت کا حکم آنے کے بعد مکہ سے نہ نکلنے والے تھے اور آخر کار نہ نکلے)

(۶۴) کفر کی حکومت میں بغیر کسی واقعی مجبوری کے زندگی بسر کرنا اور اس کے ساتھ تعاون کرنا یہاں تک کہ اس کی حمایت میں مسلمانوں کے مقابل ہو کر روٹنا۔  
 إِنَّ الَّذِينَ تَوَقَّهْمُ الْمَلَائِكَةُ  
 (انسار - ۱۲)  
 (اس آیت کے متعلق بھی بیان کیا جا چکا ہے کہ یہ ان ضعیف الایمان لوگوں کے بارے

میں نازل ہوئی تھی جو اسلام لانے کے باوجود کفار قریش کے زیر سیادت مکہ میں زندگی گزار رہے تھے کیونکہ وطنی کشش ہجرت کرنے سے مانع تھی۔ نتیجہ یہ ہوا کہ بدر کے دن یہ لوگ بھی طوعاً یا کرہاً مسلمانوں سے لڑنے آئے اور مارے گئے۔

(۶۵) ایسے مواقع سے دور رہنا جہاں حق و صداقت کا اعلان ہو رہا ہو۔ اور اگر وہاں پہلے سے موجود ہوں تو چپکے سے نظر بچا کر کھسک جانا۔ وَإِذَا مَا أَنْزَلْنَا سُورَةً...  
... نَظَرَ بَعْضُهُمْ إِلَى بَعْضٍ هَلْ يَرَاكُم مِّنْ أَحَدٍ ثُمَّ انصَرَفُوا - ذوقہ - ۶۵

(۶۶) دل کا ایسا سخت اور سیاہ اور بے حس ہو جانا کہ قرآنی نصیحتوں کا کوئی اثر نہ ہو بلکہ انہیں قابل نفرت سمجھ کر ان سے اعراض کرنا۔ فَمَا لَهُمْ عَنِ التَّذْكِيرَةِ مُّعْرِضِينَ كَانَهُمْ حُجُورًا مُّسْتَنْفِثِينَ - مدثر - ۲

(۶۷) جماعتی حیثیت سے باہم منتشر رہنا، دلوں کا ایک دوسرے بھٹا ہوا ہونا، اور نظام متحد معلوم ہونے کے باوجود باہم دگر کھینچے ہوئے رہنا۔ بَايِعْتُمْ بَيْنَهُمْ شَدِيدًا تَحْسِبُهُمْ جَمِيعًا وَقُلُوبُهُمْ شَتَّى - دحشر - ۲

یہ سرسٹھ نشانیاں ہیں جنہیں قرآن حکیم نے منافقین کے احوال بیان کرتے وقت ان کی امتیازی خصوصیات کی حیثیت سے پیش فرمایا ہے۔ یہ علامتیں تمام اقسام منافقین کے اعمال اور کیفیات نفسی پر حاوی ہیں۔ یہ ضروری نہیں کہ ہر منافق میں یہ علامتیں ساری کی ساری موجود ہوں، بلکہ کسی منافق کے اندر ان میں سے دو چار ہونگی تو دوسرے میں دس بیس ہو سکتی ہیں۔ اگر ایک منافق میں بعض علامتیں موجود ہونگی تو دوسرے میں وہ نہ ہونگی بلکہ ان کے علاوہ بعض دوسری ہونگی۔ ان علامتوں کا وجود تو ہر صاحب نفاق کی ذاتی اغراض اور اس کے انفرادی رجحانات نضانی پر منحصر ہے۔ البتہ عام اقسام منافقین کے حالات کا مطالعہ کرنے سے معلوم ہوتا

ہے کہ دو علامتیں یا خصوصیتیں عموماً ہر منافق کے اندر پائی جاتی ہیں۔ ایک تو اسلام کی راہ میں مجاہدہ وسیعی اور قربانی سے جی چرانے کی خصوصیت۔ دوسرے اپنی کمزوریوں اور غیر اسلامی حرکتوں کی پردہ پوشی کرنے اور اپنے کو زبردستی پکاموں میں ثابت کرنے کی عادت۔

ایک ضروری احتیاط | لیکن ان علامتوں کو سامنے رکھ کر بلا تامل ہر اس شخص کو منافق کا خطاب نہ دیدیجئے جس کے اندر ان علامتوں میں سے کوئی ایک علامت کسی وقت بھی نظر آجائے۔

کی جتنی صفات اور پر بیان ہوئی ہیں ان سب کا سرچشمہ انسان کی کمزوری نفس اور مادیات کی غیر معتدل محبت ہے۔ اور یہی کمزوری نفس اور غیر معتدل حب دنیا، گناہ کا بھی سرچشمہ ہے۔ اس لیے ایک سچے مسلمان سے بھی ان اعمال کا صدور ہر وقت ممکن ہے، کیونکہ انبیاء کو چھوڑ کر کوئی انسان بھی، خواہ وہ کیسا ہی راسخ الایمان کیوں نہ ہو، معصوم نہیں۔ نفس ہر شخص کے اندر ہے، اس لیے ایک مسلمان جہاں اچھے اعمال کرتا رہتا ہے وہاں گناہوں کا ارتکاب بھی اس سے ہو سکتا ہے اور ہوتا رہتا ہے۔ بہت ممکن ہے کہ کسی وقت ایک مسلمان بھی وہی حرکت کر بیٹھے جو منافق کی خصوصیات میں سے ہے۔ لہذا اس جگہ منافق اور گناہگار مسلمان دونوں کی پوزیشن اور دونوں کا فرق اچھی طرح سمجھ لینا چاہیے۔

نفاق کی اس ساری بحث کو پڑھنے کے بعد آپ پر اب یہ امر تو مخفی نہ رہ گیا ہو گا کہ جب ایک منافق اسلامی تعلیمات یا باطنی مصالح کے خلاف کوئی حرکت کامیابی کے ساتھ کر گزرتا ہے تو اس کے دل کو کیسی فرحت اور اس کے نفس کو کیسا سرور حاصل ہوتا ہے اور بجائے اس کے کہ اس کا ضمیر اپنی اس شنیع حرکت پر کسی قسم کی گرائی اور ناگواری کا احساس کرے اٹھا اپنی کامیابی کو "سیاست" پر فخر کرتا ہے۔ لیکن ایک مسلمان ایسی کوئی حرکت کب اور کیوں کرتا ہے اور پھر اس کے سرزد ہو جانے کے بعد اس کے ضمیر کا حال کیا ہوتا ہے؟ قرآن حکیم اس کا یہ جواب دیتا ہے کہ:

اور (جنت ان متقیوں کے لیے ہے) جو اگر کبھی کوئی برا کام کرتے بھی ہیں یا اپنے نفس پر دگناہ کر کے ظلم کرتے بھی ہیں تو فوراً اللہ کا خیال انہیں آجاتا ہے پھر وہ اپنے گناہوں کی معافی مانگتے ہیں۔ اور اللہ کے سوا کون ہے جو گناہوں کو معاف کرنے والا ہو وہ اپنے فعل کی نوعیت کو جانتے ہوئے اس پر مجبے نہیں رہتے۔

ایسے ہی گناہگار مسلمانوں کے متعلق دوسری جگہ آتا ہے کہ:

اور دان منافقوں کے علاوہ جہاد سے بچے

رہ جانے والے، بعض دوسرے لوگ بھی ہیں

جنہوں نے اپنے گناہوں کا دپورے احسانِ ندامت

کے ساتھ اقرار کر لیا۔ ان کے کچھ اچھے اعمال بھی ہیں اور کچھ برے بھی۔ توقع ہے کہ خدا ان کی توبہ قبول کرے

اور معاف کر دے۔

ایک تیسری آیت بھی سامنے رکھیے:

پھر تیرا پروردگار، ان لوگوں کے لیے جن سے

برے کام درجہ حالت کی وجہ سے سرزد ہو جاتے ہیں

اور وہ اس کے بعد ہی توبہ کرتے اور اپنی اصلاح کر لیتے

ہیں، بیشک ایسے لوگوں کے حق میں تیرا پروردگار اس

ثُمَّ إِنَّ رَبَّكَ لِلَّذِينَ عَمِلُوا

السُّوءَ عَجَبًا لَدَيْكُمْ تَابُوا مِنْ بَعْدِ

ذَلِكَ وَأَصْلَحُوا إِنَّ رَبَّكَ مِنْ بَعْدِهَا

لَغَفُورٌ رَحِيمٌ ط - دخل - ۱۵

(توبہ اور اصلاح) کے بعد ضرور بخش دینے والا اور رحم کرنے والا ہے۔

ان تینوں آیتوں پر غور کرنے سے چند باتیں نکلتی ہیں۔ ایک تو یہ کہ مسلمان سے بھی گناہ



سرزو ہو سکتا ہے۔ اور ہوتا ہے۔ دوسرے یہ کہ وہ اگر گناہ کرتا ہے تو درجہ حالتہ کی بنا پر یعنی کسی فوری جذبہ نفسانی سے مغلوب ہو کر۔ تیسری بات یہ کہ ارتکاب گناہ کے بعد فوراً ہی اس کا ضمیر مضطرب ہو جاتا ہے۔ ناگواری کے شدید احساسات سے اس کا حال متغیر ہو جاتا ہے۔ خدا ذوالجلال کی صفت عدل اسکی نگاہوں کے سامنے مجسم ہو کر اکھڑی ہوتی ہے۔ اس کی جبین ایمانی پر عرق انفعال کے قطرے نمودار ہو جاتے ہیں۔ وہ بغیر کسی توقف کے اپنے گناہ کا اعتراف کر لیتا ہے، اور خدا سے مغفرت کا طالب ہوتا ہے، اور آئندہ کے لیے اپنی اصلاح کر لیتا ہے۔ جو تھی بات۔۔۔ جسے اسی تیسری بات کا سببی پہلو کہنا چاہیے۔۔۔ یہ کہ وہ اپنے کسی عمل بد پر قصداً جما نہیں رہتا۔ یعنی یہ نہیں ہوتا کہ مسلسل اس برائی کو وہ کئے جائے اور اسے ترک کرنے کی نہ کوئی سعی کرے نہ اس کا قلب اس پر نفرت کرتا ہو۔

منافق ان تمام صفات سے عاری ہوتا ہے۔ وہ خلاف شرع حرکتوں کو کسی فوری جذبہ نفس سے مغلوب ہو جانے کی وجہ سے نہیں کرتا بلکہ پورے شعور اور ارادہ کے ساتھ شریعت کی خلاف ورزی کو اسکی پابندی پر ترجیح دیتا ہے، اور اس خلاف ورزی کو اپنی عادت بنا لیتا ہے۔ شریعت کی پابندی میں بظاہر جو تکلیفیں اور لذات نفس سے محرومیاں ہیں ان کا موازنہ وہ ان فائدوں اور آسائشوں اور لذتوں سے کرتا ہے جو شریعت کی خلاف ورزی میں نظر آتی ہیں، پھر اس کا نفس یہ فیصلہ کرتا ہے کہ اس کو پہلی چیز قبول نہیں ہے اور صرف دوسری چیز ہی مطلوب ہے۔ اسی فیصلہ کی بنا پر جب وہ خدا کا قانون توڑتا ہے تو اسے شرمندگی کے بجائے فرحت و مسرت ہوتی ہے۔ اسکے دل میں خوف خدا کا شائبہ تک نہیں آتا۔ نہ استغفار اور توبہ کی طرف کبھی اس کا ذہن منتقل ہوتا ہے۔

یہ ہے بنیادی فرق ایک منافق میں اور ایک گنہگار مسلمان میں، اور یہی وہ نکتہ ہے جسے نہ سمجھنے کی وجہ سے خواجہ نے ہر گناہ کبیرہ کے مرتکب کافر قرار دیدیا۔ پس مذکورہ بالا صفات منافقین

کو سامنے رکھ کر اپنی جماعت کے منافقوں کو چھانٹتے وقت ہمیں منافق اور عاصی مسلمان کے اس نازک فرق کو ہمیشہ ملحوظ رکھنا چاہیے۔ ایسا نہ ہو کہ حکم فاسد اجزاء کو کاٹتے ہوئے اس کے صالح اجزاء بھی کاٹ کر پھینک دیے جائیں۔

منافقین کے متعلق احکام | منافقین کے بارے میں قرآن نے جو احکام صادر کیے ہیں ان کو دو حصوں میں تقسیم کیا جاسکتا ہے۔ ایک حصہ تو وہ ہے جو ان کی آخرت کے متعلق ہے یعنی یہ کہ مالکِ یوم الدین ان کے ساتھ کیا سلوک کرے گا۔ دوسرا حصہ ان کی دنیوی زندگی سے تعلق رکھتا ہے، یعنی یہ کہ عام مسلمان، انفرادی اور اجتماعی حیثیت سے، ان کے ساتھ کیا رویہ اختیار کریں۔

اس سلسلہ میں سب سے پہلے یہ سمجھ لینا چاہیے کہ جس طرح آخری انجام کے اعتبار سے تمام مسلمانوں کے درجات یکساں نہیں ہیں بلکہ ان کے ایمان اور اعمال کے فرق مراتب کے لحاظ سے انھیں مختلف مدارج عطا کیے جائینگے، اسی طرح منافقین کی سزاؤں کے بھی مختلف مدارج قرار دیے جائینگے۔ منافق کے اندر نفاق اپنی پوری شدت سے کار فرما ہوگا اس کے عذاب کی کمیت اور کیفیت کچھ اور ہوگی اور جس اندر نفاق کی معمولی اور نسبتاً ہلکی خصوصیات ہوں گی اس کے عذاب کی نوعیت کچھ اور ہوگی۔ یہی فرق ان احکام میں بھی ملحوظ ہے جو عام مسلمانوں کو منافقوں کے بارے میں دیے گئے ہیں۔ خود اصول جوار کا بھی یہی تقاضا ہے کہ مختلف طبقات منافقین کے درمیان یہ فرق ملحوظ رکھا جائے اور قرآن کے بعض اشارات سے بھی اس کی تائید ہوتی ہے۔ مثلاً وہ لوگ جو خدا اور رسول خدا اور آیات قرآن کے ساتھ تمسخر کرتے تھے، ان کے متعلق قرآن فرماتا ہے کہ:

لَا تَتَّخِذُوا مَنَافِقِينَ بَنِيَانًا لِّبَايَعْتُم مَّنَافِقُوا بَايَعْتُم مَّنَافِقِينَ لِيُضِلَّوْكُمْ وَيُكَفِّرُنَّ بَلَاغًا لِّكُم مَّا تَكْفُرُونَ  
 يَا أَيُّهَا الَّذِينَ آمَنُوا لَا تَتَّخِذُوا مَنَافِقِينَ بَنِيَانًا لِّبَايَعْتُم مَّنَافِقُوا بَايَعْتُم مَّنَافِقِينَ لِيُضِلَّوْكُمْ وَيُكَفِّرُنَّ بَلَاغًا لِّكُم مَّا تَكْفُرُونَ  
 (توبہ - ۸)

اس آیت سے صاف معلوم ہوتا ہے کہ وہ نفاق جو جان بوجھ کر اختیار کیا جائے اس کا مقام اور اس کا جو محض جہالت اور قلت اعتناء یا ضعف نفس کی بنا پر ہو اس کا مقام اور ہے اور کیا عجب ہے کہ رحمت الہی کا دائرہ کسی وقت میں وہاں تک بھی وسیع ہو جائے۔

منافقین کے طبقات | اس نقطہ نظر سے ہم عام منافقین کے حالات و صفات پر نگاہ ڈالتے ہیں اور ان کی کیفیات نفسی کا عمیق مطالعہ کرتے ہیں تو ہمیں یہ لوگ تین مختلف طبقات میں بڑھ دکھائی دیتے ہیں۔ ایک تو وہ اشرار ازلی ہیں جو اسلام اور کفر دونوں کی حقیقت، دونوں کے نظریات اور دونوں کے حیاتی نصب العین بخوبی واقف ہیں، اور اس واقفیت کے بعد ان کا دل اسلام سے پوری طرح گرتا اور کفر اور کفرانہ نظریات کا سچا عقیدت کیش ہے، لیکن اس کے باوجود ان کے کچھ مصالح ہیں جو انہیں مجبور کئے ہوئے ہیں کہ اسلام سے علانیہ بے تعلقی کا اظہار نہ کریں بلکہ منافقت کے لباس میں اپنے کو پکے سے پکا مسلمان ظاہر کرنے کی کوشش کریں۔ یہ مصالح خواہ خود ان کی ذاتی اغراض نفسانی سے متعلق ہوں، یا کسی غیر مسلم گروہ کے اعتقادات اور نظریات کی مسلم عوام میں کامیاب تبلیغ کرنے کی چال سے متعلق، یا مسلمانوں کے نظام ملی میں اختلال برپا کرنے اور ان کے جماعتی رازوں کی جاسوسی کرنے اور درپردہ ان کی قوتوں کو فنا کر دینے کے سیاسی مکائد سے متعلق، بہر حال یہ سب ایک ہی طبقہ میں شمار ہونگے۔

ان کے مقابلہ میں دوسرا طبقہ ان لوگوں کا ہے جو جو حالت نفاق میں گرفتار ہیں لیکن ان کا باطن اتنا زنگ آلود نہیں ہے جیسا کہ مقدم الذکر طبقہ کا ہے۔ ان کا نفاق یا تو ناواقفیت اور عدم شعور پر مبنی ہے اور ان کے سامنے اسلامی اور غیر اسلامی اصول و معتقدات اچھی طرح ایک دوسرے سے تمیز نہیں ہیں اور اس وجہ سے وہ نادانانہ کفر کی غلاطت میں نتھڑے ہوئے ہیں، یا پھر ان کے نفس کی کمزوریوں نے انہیں منافقین کی صف میں لاکھڑا کیا ہے۔ اگرچہ یہ لوگ کفر کی بہ نسبت اسلام

سے قریب تر ہیں مگر ان کے اسلام میں اتنی قوت نہیں ہے کہ اپنے اصول اور مسلک کی خاطر، جسے وہ حق کہتے اور حق سمجھتے ہیں، ضرورت پڑنے پر اپنے مادی علائق، اپنی طبعی لذات اور اپنے دنیوی مصالح کو قربان کر سکیں۔

پہلا طبقہ نفاق کی آخری سرحد پر ہے، جسے نفاق کا امام کہنا چاہیے اور دوسرا طبقہ نفاق کی ابتدائی سرحد پر ہے بلکہ یوں کہتے کہ ایک قدم اس کا دائرہ اسلام میں ہے اور دوسرا حلقہ نفاق میں منافقین کے یہ دونوں طبقے عہد رسالت میں بھی تھے اور آج بھی ہیں۔

لیکن، جیسا کہ کہیں اوپر بیان کیا جا چکا ہے، اس وقت ایک اور طبقہ بھی پیدا ہو گیا ہے جس کا نام ہم نے غیر شعوری منافق رکھا ہے۔ یہ طبقہ اسلام کے نام سے صرف ایک متعصبانہ تعلق رکھتا ہے مگر وہ اسلام کو سر سے سمجھتا ہی نہیں۔ بلکہ اس کا دماغ اگر لینن اور مارکس کے ہاتھوں بکا ہے تو نظر ہیگیل اور ڈارون کے دامنوں میں الجھی ہوئی ہے اور وہ انھیں کے پیچھے دوڑے چلا جا رہے ہیں۔ اگرچہ قدرتاً قرآن نے صرف دو ہی مقدم الذکر طبقوں کے حالات و عواقب سے بحث کی ہے لیکن اسلامی اصول و نظریات کے لحاظ سے اس تیسرے طبقہ کو بھی دوسرے ہی کا ہم رنگ و ہم ذات سمجھنا چاہیے۔

اخروی انجام | اب ان دونوں گروہوں کے بارے میں ان کے اختلاف مدارج کے لحاظ سے جو مختلف احکام بیان کیے گئے ہیں ان پر غور کیجیے۔ یہ احکام، جیسا کہ ہم عرض کر چکے ہیں، دونوں میں منقسم کیے جاسکتے ہیں۔ ایک تو وہ جو منافقین کے اخروی انجام اور جزا و سزا کے متعلق ہیں۔ دوسرا وہ جو ان کی دنیوی زندگی یعنی منافق اور مسلم کے دنیوی روابط سے متعلق ہیں۔ یہاں ہم قرآن سے دونوں طبقوں کے منافقوں سے متعلق احکام الگ الگ بیان کرتے ہیں۔ پہلے اخروی نقطہ نظر سے پھر دنیوی اور سیاسی زاویہ نگاہ سے۔

پہلے طبقہ کے بارے میں قرآن کا ارشاد ہے :

قُلْ أَتُفِقُّوْا طَوْعًا أَوْ كَرْهًا لَنْ يُتَقَبَّلَ  
مِنْكُمْ إِكْرَامُكُمْ كُنْتُمْ قَوْمًا فَاسِقِيْنَ (توبہ - ۷۷)

اے پیغمبر ان منافقوں سے کہہ دو کہ خواہ تم خوشی  
سے صدقہ دو یا زبردستی اور تنگ دلی سے (خدا کے  
ہاں بہر حال) ہرگز مقبول نہ ہوگا، کیونکہ تم لوگ فاسق ہو۔

آیت کے آخر میں اس نامقبولیت کی علت بھی بتا دی ہے کہ یہ لوگ جذبہ ایمانی کے  
تحت خرچ نہیں کرتے ہیں، کیونکہ ان کے دلوں میں ایمان کی روشنی کا تو گزر ہی نہیں ہے وہاں  
توفیق — جو منہ ایمان ہے — کی تاریکی چھائی ہوئی ہے۔ اور صرف صدقہ ہی پر کیا منحصر ہے فسق  
کی اس حلقہ بگوشی کی وجہ سے ان کے سارے — بظاہر اچھے — اعمال اکارت ہو جائیں گے :

حَبِطَتْ أَعْمَالُهُمْ فَأَصْبَحُوا خَاسِرِيْنَ  
ان منافقوں کے تمام اعمال ضائع ہو گئے اور وہ  
سراسر گھاٹے میں رہے۔ (مائدہ - ۸)

اور اس حبیط عمل کا نتیجہ کیا ہوگا :

”و اللہ تعالیٰ نے منافق مردوں اور منافق عورتوں اور کفار، سب نارجہنم کا وعدہ کر رکھا ہے جس میں  
وہ ہمیشہ رہیں گے۔ اور یہی ان کے لیے کافی ہے۔ اور خدا نے ان پر لعنت کر دی ہے، اور ان کے لیے  
دائمی عذاب ہے۔ (توبہ - ۹)

کفار اور منافقین دونوں کے لیے نارجہنم کی سزا تو ضرور ہے، لیکن خدا کہتا ہے کہ منافقین  
کا مقام کافروں کے مقابلہ میں بہت آگے ہے :

إِنَّ الْمُنَافِقِيْنَ فِي الدَّارِ الْاَسْفَلِ  
مِنْ الدَّارِ (النسار - ۲۱)

بے شک منافق جہنم کے سب سے نچلے طبقہ  
میں ہوں گے۔

اور یہ ”قید بامشقت“ کی انبیازی سزا بالکل تقاضاے عدل ہے۔ تامل کرنے سے کفر

کے مقابلہ میں جرم نفاق کی سنگینی بالکل واضح ہو جاتی ہے۔ کافر کے اندساری کچھ رویوں اور گمراہیوں کے باوجود ضمیر ہوتا ہے اور اس ضمیر میں خودی اور خودداری کی روح ہوتی ہے۔ وہ اپنے مسلک کو حق سمجھ کر اس پر اڑ جاتا ہے اور اس کے خلاف ہر آواز کو باطل یقین کر کے اس کا دشمن بنتا ہے۔ مگر بد بخت اور تنگ انسانیت منافق اس ایک خوبی سے بھی محروم ہوتا ہے۔ نفس پرستی کے سوا اس کو کوئی مسلک ہی نہیں ہوتا۔ وہ مآذیات کے عشق میں اپنے ضمیر کو بالکل سپت ابے حس اور ذلیل بنا لیتا ہے اور اس پوری تیاری کے ساتھ خدا کے حضور میں جاتا ہے کہ ”درک اسفل“ کے سوا کسی اور جگہ رہنے کے قابل ہی نہیں رہتا۔

یہ عذاب ان کے لیے لازمی ہے۔ اس قضائے مبرم کو کوئی شے ٹال نہیں سکتی۔ خدا کے نزدیک اپنے جیب سے بڑھ کر کوئی مقبول نہیں، لیکن اس کی دعائیں بھی یہاں کچھ نہیں کر سکتیں۔۔۔  
 دوسرے پیغمبران منافقوں کے لیے تم خواہ دعائے مغفرت کرو یا نہ کرو۔ تم چاہے ان کے لیے نثر مرتبہ بھی دعائے مغفرت کرو تب بھی خدا انہیں کبھی نہیں بخشنے کا (توبہ - ۱۰)

دوسرے طبقہ کے انجام سے متعلق اللہ رب العالمین نے ہمارے سامنے کوئی واضح اور طے شدہ فیصلہ نہیں رکھا ہے۔ لیکن اتنا تو اس نے کھول کر کہا دیا ہے کہ وہ دوزخ کا عذاب ضرور چکھیں گے۔ مثلاً ان ضعفاء کے بارے میں جو ہجرت نہ کر سکے تھے اور کفار کی طرف سے لڑتے ہوئے معرکہ بدر میں مارے گئے تھے، اس نے فرمایا ہے کہ فَأُولَٰئِكَ مَأْوَاهُمْ جَهَنَّمَ دین اکا ٹھکانا جہنم ہے۔ اسی طرح جو لوگ غزوہ تبوک میں جانے سے جی چرا رہے تھے اور جو پیچھے رہ گئے تھے ان کے بارے میں ارشاد خداوندی آیا کہ اَلَا تَتَذَكَّرُوْا اَيُّكُمْ عَذَابُ اَبَا لَيْثِمٍ اَلَا تَمُرُوْنَ

کے لیے نہ نکلے تو اللہ تعالیٰ تمہیں دردناک عذاب دیگا۔ نِيْزِيْهِمْ لِكُوْنِ اَنفُسِهِمْ رِيْءًا لِّكَوْنِ اَبَا لَيْثِمٍ (یہ لوگ جہاد سے جی چرا کر خود اپنے کو ہلاک کر رہے ہیں)۔ عرض اس طبقہ کو بھی دوزخ کی ہولناکیوں سے ضرور دوچار ہونا

پڑیگا۔ اس تاگزیر انجام سے انھیں نہ تو یہ عذر بچا سکے گا کہ ہمیں ایمان کی صحیح کیفیت اور اس کے مقتضیات کا علم نہ تھا، اور نہ یہ عذر کچھ کام آسکے گا کہ ہم اسلام کے منکر یا بدخواہ اور دشمن تھے خدا کی عدالت دو ٹوک فیصلہ کریگی اور اس ضعف ایمانی اور جہالت ویسے خبری کا انجام بھی ظاہر ہو کر ہی رہیگا۔ ہاں طبقہ اولیٰ کے مقابلہ میں ان کی منرا بہر حال ہلکی ہوگی۔ ان کے لیے درک اسفل نہ ہوگا۔ نہ ان کے متعلق قرآن نے ملعونیت کی وعید سنائی ہے اور نہ ہی اس امر کا اعلان کیا ہے کہ وہ۔۔۔ طبقہ اولیٰ کی طرح۔۔۔ دوزخ میں ابد تک رہیں گے۔ پھر ان کی منراؤں کا اندازہ کیا ہے؟ اس کی صحیح تعیین کس طرح کی جائے؟ یہ سوال ہمارے طے کرنے کا نہیں۔ مالک یوم الدین کی حکمت، رحمت اور مشیت ہی اسے طے کریگی۔ بندہ کو تو ہر حال اس کی تمام صفات میں سے صرف اس کی صفت رحمت ہی کے دامن کو پکڑنا چاہیے۔ رَبَّنَا وَسِعْتَ كُلَّ شَيْءٍ رَّحْمَةً وَعِلْمًا

(باقی)

## ضرورت ہے

اس دفتر کو ترجمان القرآن کے مندرجہ ذیل پرچوں کی ضرورت ہے۔ جو حضرات فروخت کرنا چاہیں وہ یہ پرچے مجھے بذریعہ ڈاک ارسال کر دیں۔ وصول کرنیکے بعد ان کی قیمت ۸ روپی پرچے کے حساب سے ارسال کر دی جائیگی۔

۵۶۔۔۔ صفر۔۔۔ ربیع الاول۔۔۔ ربیع الآخر۔۔۔ شعبان۔۔۔ رمضان۔۔۔

۵۷۔۔۔ جمادی الاولیٰ۔۔۔ جمادی الآخر۔۔۔ رجب۔۔۔

۵۸۔۔۔ ربیع الآخر۔۔۔ جمادی الاولیٰ۔۔۔

منیجر ترجمان القرآن۔۔۔ مبارک پارک۔۔۔ پونچھ روڈ۔۔۔ لاہور